

Jan um lýsingar

Ein stórir partur av tilverugrundarlagnum hjá einum blaði eru lýsingarnar. Tað er hugaligt at síggja, hvussu professionellar føroysku lýsingastovurnar eru blivnar. Vøksturin í lýsingum hevur fylgt framgongdini hjá Sosialinum seinastu árin. Blaðið er blivið betur, fleiri lesa blaðið, og fleiri vilja lýsa í tí – tað hongur saman.



Jan um myndir

Tann rætta myndin á rætta stað til røttu tíðina er at meta sum sál og líkam, og ein slík mynd er verd meira enn 1000 orð. Sosialurin var fyrsta blað í Føroyum, sum setti ein myndamann burturav, og tað varð mettt sum ein stórhending. Vit gjørdur hetta fyri meira enn 20 árum síðani, tí vit áðannaðu týðningin, sum myndirnar hava fyri blaðið.

spennandi framtíð



- Vit ætla at brúka meira orku til innihaldið av Sosialinum næstu tíðina, og tað skulu vit millum annað gera við at styrkja dekingin av týðandi politiskum og samfelagsligum málum.

- Sosialurin hevur verið sum ein rakett í trinum. Vit hava roynt at lagt eitt grundarlag við góðum arbeiðsumstøðum hjá folki, góðum amboðum og tækniligari útbygging. Nú er tíðin komin til at menna onnur øki á blaðnum.

Besta ár nakrantíð í fjør

Er Sosialurin blivin ov kommersiellur sum blað?

- Tað er umráðandi, at fólk skilja ímillum ein privatan fjølmiðlin og almennu miðlarnar, sum ikki nýtast at hugsa um inntøkur. Almennu miðlarnir fáa sínar pengar við lógarásettum liseni, meðan bløðini ikki fáa eitt oyra í stuðli frá nøkrum. Tí má Sosialurin skaffa sær inntøkur fyri at verða til.

- Høvdu fólk á Sosialinum ikki dugað so væl at ríkið forrætning og dugað so væl at gjørt bløð, so hevði eingin Sosialur verið til, og tí skulu vit ansa eftir, at vit ikki gera tað suspekt, at Sosialurin hevur inntøkur av lýsingum og øðrum. Vit høvdu okkara besta ár nakrantíð í fjør, og hóast úrslitið ikki er gjørt upp endaliga enn, rokna vit við einum avlopi á triggjar milliúnir krónur. Hetta er úrslitið av góðum teamwork á øllum deildunum á blaðnum.

Hevur Sosialurin veruliga klárað at slitið seg leysan av Javnaðarflokkinum?

- Tað hevur verið ein utviklingur gjøgnum nógv ár, at leiðslan á blaðnum hevur fingið frið at gera blaðið og hevur ment blaðið til eitt tíðindablað. Illgrunin hevur tó altíð verið millum summi

fólk um, at samband var millum Javnaðarflokkin og Sosialin, tí Javnaðarflokkurin átti blaðið. Í fjør varð seinasta stigið tikið, og Sosialurin kundi sum næstan 80 ára gamal klippa nalvastreingin til Javnaðarflokkin.

- Vit á blaðnum hava ongantíð ivast í, at Sosialurin skuldi verða eitt tíðindablað, og vit hava fingið móguleika at gera hetta – eisini meðan Javnaðarflokkurin átti blaðið. Um nakar sum helst ivi er eftir um samband millum Sosialin og ávísan flokk, so skal tað fáast av vegnum næstu árin. Vit ætla ikki at lýsa okkum óheft – vit ætla at vísa tað í verki.

Stórir móguleikar

Hvat verður framtíðin hjá Sosialinum?

- Blaðið Sosialurin er nú ein partur av einum miðlahúsi, har vit arbeiða við nógvum ymiskum miðlum. Blaðið er framvegis okkara kjarnuøki, men vit hava seinnu árin upplivað eina eksplosiva framgongd á internetinum. Sosialurin gekk undan við at fáa sær eina heimasíðu fyri 10 árum síðani, og í dag framleiða vit tilfarið til triggjar av teimum bestu umtóktu heimasíðunum í landinum.

- Olivant er mest vitjaða heimasíðan á føroyskum, og útlendingar trúgva okkum nógu illa, tá ið vit greiða teimum frá, at vit hava yvir 40.000 vitjandi hvørja viku.

- Sosialurin hevur eisini framleitt sjónvarpstílfar til netið, og herfyri keyptu vit Studio Pegasus. Tað hava vit gjørt, tí vit hava áðannað, at spennandi móguleikar eru á loftmiðlaðinum, og í lötuni kanna vit ymsar móguleikar við framleiðslu í Studio Pegasus. Vit hava eisini fingið okkum eina kiosk á internetinum, har tað frameftir fer at bera til at keypa eina pdf-útgávu av Sosialinum.

- Sosialurin er blivið fólksins blað, og vit ætla at halda fram við menningini av blaðnum og øllum hinum miðlunum næstu árin. Móguleikarnir eru óteljandi, og starvsfólkið á Sosialinum hevur ferð eftir ferð víst, at tað dugir at brúka nýggju móguleikarnar og gjøgnumfør nýggj og spennandi hugskot. Tað skal eisini næstu árin eyðkenna Sosialin.

skriva um øll hugsandi mál og viðurskifti, og vit hava í nógv ár lagt dent á at koma út um landið eisini. Sosialurin hevur dugað at fylgt utviklinginum, tikið nýggjar tættir upp og gjørt eitt gott blað til fólk.

Hvat er Sosialurin ikki góður til?

- Seinastu 10 árin hava vit gjørt sera nógv tekniskar

útbyggingar, og tað hevur kravt nógv orku og pengar. Tað hevur havt við sær, at vit ikki hava verið nógu góð til at dekkja ymisk øki – til dømis politikk og samfelagsmál. Kanska hevur ein orsök til hetta verið, at blaðið hevur skrivað minni um politikk, tí at blaðið so gjarna hevur vilja gjørt seg leyst av Javnaðarflokkinum.

Fakta

Eftir ein fíggjarliga umskipan í 1993 varð Sosialurin liðaður sundur í tvey feløg. Sp/f Sosialurin og Sp/f Húsið, sum bæði vóru 100% ogn hjá Føroya Javnaðarflokki fram til í fjør.

P/F Miðlafelagið, sum leiðsla og starvsfólk á Sosialinum eiga, keypti tá 66% av partapeninginum í feløgnum, og Føroya Tele keypti hini 34%. Eitt ognarlutfall, sum framvegis er galdandi.

Sp/f Húsið eigur 34% av partapeninginum í P/F Prentmiðstøðini, har P/F Dimmalætting eigur hini 66%. Hartil eigur Sp/f Húsið nýstovnaða dótturfelagið, P/F Miðlavarpið.